



[www.oljan.fo](http://www.oljan.fo)

Jan Müller

27 - 08 - 2012

## Føroyar aftur við á oljumessuni í Stavanger

Eftir ein steðg luttaka Føroyar nú aftur við egnum bási á altjóða oljumessuni í Stavanger, Offshore Northern Seas, ONS. Dyrnar lata upp týsdagin og er opið til fríggjadagin. Umleið 1300 fyrirtøkur sýna fram og roknað verður við, at eini 50.000 fólk fara at vitja oljumessuna. Harafrat verður eisini ráðstevna hildin, sum tekur upp fleiri av stóru spurningunum í altjóða oljuvinnuni. Tað er uttanríkistænastan á Løgmansskrivstovuni, sum í samstarvi við Vinnuhúsið og Oljuvinnufelagið skipar fyri, at føroyskar fyrirtøkur kunnu marknaðarføra seg á stóru oljuvinnumessuni. Samstarvað verður eisini við Vinnumálaráðið og Jarðfeingi, ið eisini verða umboðað á oljuvinnumessuni. Kaj Leo Holm Johannesen, løgmaður, og Johan Dahl, vinnumálaraðharri, verða báðir hjástæddir á ONS í ár, og har luttaka teir á ráðstevnu og toppfundi við ráðharrum og vinnulívsleiðarum, umframt at vitja føroyska landabásin. Løgmaður er ógvuliga fegin um, at tað almenna og vinnulívið á hendan hátt kunnu lyfta uppgávuna í felag at marknaðarføra føroyskar fyrirtøkur á slíkari messu sigur stendur at lesa á heimasíðuni hjá løgmansskrivstovuni. Upprunaliga var tað Menningarstovan, ið fyriskipaði tiltøk at fremja føroyskan útflutning og vinnuligt samstarv tvørturum landamørkini. Hendan uppgávan hevur síðani 2009 ligið hjá Uttanríkistænastuni, sum í 2011 gjørdist partur av Løgmansskrivstovuni. Til tess at hava ein greiðan samleika í marknaðarføringshøpi úteftir verður heitið Promote Faroe Islands nýtt, eitt nú á oljumessuni ONS. Promote Faroe Islands er útflutningsframa-eindin í føroysku Uttanríkistænastuni, og tað er hendan eindin, ið fyriskipar messuluttøku við føroyskum landabási, har fyrirtøkur kunnu luttaka móti ávísam gjaldi. Fyriskipanin av slíkari messuluttøku verður framd í tøttum samstarvi við Vinnuhúsið. Umframt básin á sjálvari messuni eru føroysku fyrirtøkurnar partur av móttøku, sum verður umborð á Westward Ho

mikudagin 30. august. Móttøkan verður samskipað av Tórshavnar Kommunu saman við Runavíkar Kommunu, har móttøkuluttakararnir fáa brellbitar av føroyskum tónleiki, mentan og mati. Føroysku fyrirkurnar, sum eru við á ONS í ár, eru Atlantic Airways, Atlantic Petroleum, Atlantic Supply Base, Pam Offshore, Runavíkar Havn, Shefa, Statoil, Supply Service, Thor, Tórshavnar Havn, Tvøroyrar Havn, Vágs Havn og Vónin. Harumframt luttaka Vinnumálaraðið og Jarðfeingi eisini á ONS. FOIB, Føroya Oljuídnaðarbólkur, ið er áhugafelagið hjá oljufeløgnum, sum leita eftir olju á føroyska landgrunninum, er eisini partur av básinum og fer oljuportalurin, oljan.fo, sum verður umsitin av FOÍB, at hava tíðindi frá oljumessuni. Bæði Johan Dahl, landsstýrismaður í oljumálum og Kaj Leo Johannessen, løgmaður fara at vitja føroyska básin komandi dagarnar. Teir luttóku mánadagin á einum orkutoppfundi í Stavanger saman við framstandani politikarum og oljustjórum úr øllum heiminum. Oljan.fo var við til part av tiltakinum og verða samrøður tíð teir báðar komandi dagarnar. Mynd Føroyar hava luttikið á oljumessum í Stavanger og Aberdeen hesi seinastu 20 árin. Her Merkið við liðina á grønlandska flagginum á ONS í 1998. Mynd Jan Müller